
मोल 
तीस रुप्पयो 


प्रस्तावना 


जेन्नां एक मनीस अपण्याले व्यक्तिमत्व आपण्याले शब्दांमूखांतर 
उक्तं करता तेन्नां ताका आपण्याले प्रतिभेपेक्षा आपण्याले काळजांतले 
अणभवांचो आधार घेवचे पडता . तरी सुद्धा जेन्नां तो शब्दांचो आधार 
घेत्तां तेन्नां ताका ते उक्तं करचें अणभवांक योग्य असले शब्द 
सूचनांची . ताजें कारण म्हळ्यार तो जेन्नां ते अणभव उक्ते करचाक 
सोदता , तेन्नां तागेले शब्द संपत्तींतु सखोल परिवर्तन जालिलें आसता . 
उदाहरणार्थ , जेन्नां ताका आपण्याले लौकिक विचार उक्तं करचे 
आसताची , तेन्नां ताका शब्दांचो उपयोग एक तरेन करचें पडल्यार , 
जेन्नां आध्यात्मिक विचार मांडचे आसताची तेन्नां शब्दांचो उपयोग 
विंगडचि तरेन जाता . जाल्यार , हे तरेचे शब्दांचे वेंचप प्रौढ मनीसाक 
सामान्य तरेन कठीण जायना . कित्याक तर हे तरेचे शब्द विवेचन तो 
सरळ भाशेन करू शकता . कारण तो ते मनस्थितींतु वावरत आसता . 

जाल्यार , जेन्नां बालसाहित्य निर्माण करचें आसता तेन्नां हे तरेचे 
स्थित्यंतर सर्वसाधारण साध्य जायना . कित्याक तर , प्रौढ मनीसाक 
आपण्याले ल्हान प्रायेचो विसर पडिलो आसता , आनी जास्त समया 
नंतर परत ते बाल्यावस्थेतु वच्चें साध्य जायना , साध्य जाल्यार तें 
कठीण जाता . आनी तें कठीण अशिल्यान असलें धाडस कौतुकास्पद 
आसता . 

जेन्नां श्रीमति अरुणा राव हांगेलो परिचय माका पयलावयलो 
जालो तेन्नां , तांका आपण्यान बरयिलें बाल्य साहित्य समाजामुखार 
वाचून दाखोवचें आशिलें . जाल्यार ते समयार कोंकणी समाज कोंकणी 


( ५ ) 


भाशे दिकान इतले अनासक्त आसतालो की प्रोग्रेम येवजिल्यार मनीस 
येताले की ना म्हण्णुं संशय आसतालो . जाल्यार श्रीमति राव हानी 
आशा सोडली ना . आनी वेळ मेळिले थंय , जन मेळिले थंय आपण्याले 
पदं म्हण्णुं दाखयली . असले एक दोन सभेतु उपस्थित आसचें 
सौभाग्य माका मेळे . 

ताजे उपरांत , हे विशय मेगेलो आनी श्री मुरलीधर हट्टंगडीलो हे 
विशय विचार जालो . आनी एक कल्पना मनांतु आयली की ही पदां 
कोंकणी साहित्य समीतिचे नाट्यमहोत्सवाचे एक अंग म्हण्णु 
दाखोवचें जायत की किते ? श्री हट्टंगडीन श्रीमति राव हांगेले बरोबर 
विचार केलो . आनी ती पदां नाट्यमुखांतर समाजा मुखार दवरचे 
निश्चय केलें . 

श्रीमति राव हांगेलो उत्साह इतलो होड आशिलों की ताणी हे 
काम तुरंत हातांतु घेतलें आनी तानें पूर्ण स्वरूप म्हळ्यार , हे पुस्तक 

हे नाटक पयलावयलें कोंकणी साहित्य समीतिचे पंचविसावे 
नाट्य महोत्सवाचे समारंभातु ( १ ९ ८६ ) जनांमुखार दवरलें . तें सर्वाक 
आवडलें इतलेंची न्हंय तर वर्तमान पत्रकांतुबी ताजे विशय अप्रतिम 
मत उक्तें जालें . ताजे उपरांत हे नाटकाचे अनेक प्रयोग मुंबय 
आकाशवाणी वयल्यान जाले . आनी सांगचाक अभिमान दिसता आनी 
मनांतु खंतबी दिसता की आमगेले समाजांतु असले प्रतिभावंत 
कलाकार आसूनबी तांगेलो जाय तरेन सन्मान जायना . 

नाटकांतु जाग्यान जाग्यार दिसून येवचीं पदां आमकां आमगेले 
ल्हानपणाचे दिसांची याद हाडताची . 

मुंबयंतु नक्षत्रं दिसचें म्हारग . जाल्यार ' चकमक चकमक 
नक्षत्रं / काळखांत करतात उत्रं ' हे वाचलें की कोणांक आपण्याले 
गावांतले दीस उगडास जावचे नांची ? ' झाडाक लांबताची 
आमल्योची आमल्यो ' हाजो अणभव घेवचे आसल्यार गावांतु वचचें 
पडता नांवे श्रीमति रावांले पदांचे पदां बरोबर नांचचे पडता . तशेंची 
' बांदली झोपाळ्या दोरी ' , ' पावसु खेळता आंगणांतु / पावसु खेळता 
चिखंलातु / काळजी ना ताका कपड्यांची / कितली गंमती पावसाची . ' 


( ६ ) 


असली पदं वाचत वाचत , आयकत आयकत जर दोळ्यांतु उदकाचे 
थेंबे आयले तर ताका जबाबदार कोण ? आमी विसरनुं गेलिलें 
आमगेलें ल्हानपण की ते ल्हानपणांचो उगडास करनु दिलीले श्रीमति 
राव ? 

दोळ्यांतु येवचे उदकांतु जेन्नां सुखाचो आस्वाद आसता , काळीज 
भरनुं आयले की मन विव्हल जावचांतु एक तरेचो समाधान आसता , 
तेनां असलें प्रसंगांतु जीवनाचे नवचैतन्याचो आभास जाले शिवाय 


उरचो ना . 


असलो क्षण आमकां श्रीमति राव हानीं दिलो , हाजे विशय हावु 
तांका आभारी आसा . आनी कोंकणी समाज खऱ्यान ऋणी आसा 
म्हण्णुं समजतां . 

हे पुस्तक सुशोभित स्वरूपान प्रकाशनेंतु हाडचे कामांतु श्री 
सदानंद भटकळ आनी पॉप्युलर बुक डिपो हान्नीं घेतिले श्रम म्हळ्यार 
तांगेलो कोंकणी भाशेवयलो मोग आनी कोंकणी भाशेचे उणीवेची 
जाणिवेचो प्रतीक म्हण्णुं सांगयेत . 


नागेश सोंदे 


वत्सला निवास 
लिंकिंग रोड , मुंबयि ४०००५४ 
२५ ।५।१ ९९ १ . 


( ७ ) 


आकाश मांटवु 
( नाट्य कविता ) 


या नाटकाचो पयलो प्रयोगु मंगळार ता .४ मार्च १ ९ ८६ या दिसा रात्ती ८.३० घंट्यारी 
झवेरभाई पटेल सभागृह , कर्नाटक संघ , मोगल लेन , मुंबयि ४०००१६ हांगा कोंकणी 

साहित्य समितीने कोर्ने दाकयलो . 
त्या वेळारि सहकार्य केलेल्यांगेली नांव : 


कलाकार : 


गौरंग बळवळ्ळी ( सूत्रधार ) , अर्चना हेम्माडी , गौरंग उल्लाळ , 

किर्ती ठाकूर , स्वप्ना कल्याणपूर , शिल्पा त्रासी , 
ईष कोप्पीकर , मिनाक्षी बेल्लारे , स्वाती वागळे , 
स्मृति कल्याणपूर , रेष्मा त्रासी , नमिता वागळे 

पार्श्वगायक : 
सविता कलबाग , सरिता केणी , कांचन होन्नावर , 
अरुंधति चंदावरकर , अर्चना चंदावरकर . 

वाद्यवृंद : 
हार्मोनियम : दुर्गेश चंदावरकर व्हायोलिनः विजयकुमार संझगिरी 

तबला : आनंद नायमपल्ली बोंगो : किशोर वागळे 


निर्मिती प्रमुखः 


संकल्पन आनि लेखन : 
दिग्दर्शक : 
संगीत दिग्दर्शक : 
रंगमंच जादूगिरी : 
सहाय्यक : 


मुरलीधर हट्टंगडी 
अरुणा राव 
राधिका त्रासी 
दुर्गेश चंदावरकर 
सुरेश पाटील 
रवि म्हात्रे 
रविकिरण कुळकर्णी 
गफूरभाई आनि मंडळी 
एकनाथ गांधी 
ज्योतिंद्र त्रासी 


प्रकाश योजना : 


नेपथ्य : 
रंगभूषाः 
रंगमंच व्यवस्थाः 


( 
८ 
) 


अंकु पयलो 


[ पडदो उदारी जांवचे फुडे वाद्यसंगीत सुरू जात्ता . “ आमी सान्न सान्न सान्न , 
आकाश होड ” या मुखारी येवच्या पदाचें पार्श्वसंगीत सुरू जात्ता . तें चालू 
आस्तनाचि 

पडदो उदारी जात्ता . स्टेजारी सूर्या वत पळ्ळेगादि उजवाडु . प्रसन्न वातावरण 
उंच आकाश . उजवे दिका झाड . ताजेरी पोपटु , दावे दिकाने बैसूक एक फात्तरु . 
माक्शी एक सान संकवु ( पूल ) . संकवाक मेढें . निसर्ग सौंदर्य भरपूर . जाल्यारि 
गर्दी ना . चेरडवांक नांचू उड्डूक खुल्ला जागो . 

पडदो उदारी जालेतशी साधारण अर्द मिनुटाने संगीत बंद जात्ता . ] ( दावे 
दिकाथावनु सूत्रधार प्रवेश करता . खुशीने हासतचि . ) 


सूत्रधार : नमस्कारू . मगले नांव दिनकर दत्तात्रय पडबिद्री . या स्टेजामाक्शी 

आशिली सगळी चेरडवं माक्का डिंकिमाम म्हणताती . थोडे वेळाने ती 
सगळी चेरडवं हांगा येतलीं- या आकाश मांटवा मूळाक- तांगेल्या 
कवितांचो खेळ कोरनु दाकौंच्याक , ती तयार जात्त आस्सति . तेद म्हणसरी 
हांव तुमकां या खेळाची खब्बरी सांगूक सुरू करता हं ! ( सांगची तय्यारीशी 
कोरनु ) 
होड्डासांगाती आयिल्या चेरडवांनो आनि चेरडवांसांगाती आयिल्या होड्डांनो , 
तुमगेलें सगळ्यांगेलें स्वागत या आकाश मांटवांतु . [ ‘ आकाश मांटवांतु ' 
या शब्दाच्या आवाजाप्रमाणे तबल्यारी ताल पडता ] हो आकाश मांटवु 
बांदला चेरडवांनी , चेरडवांखातीर . तशी म्होणु या आकाश मांटवांतु होड्डांनी 
येवंनये अशी कांय ना हं ! चेरडवांगेले आई - पप्पा | जोड शब्दांक ताल ] 
आज्जो - आज्जी , मामु - मामी , बाप्पा - पाच्ची , मेवण्यो - मांवळण्यो सगळ्यांनी 
येवयेद . मजा घेवयेद . तुम्मी निमगीतली या आकाश - मांटवांतु आस्स 
कस्लें ? या आकाश मांटवांतु आस्सति नाट्य कविता [ झाडारी पोपटु 


उलैता ] 


पोपट : नाट्यकविता [ हे सूत्रधाराने Ventriloquism तु कोरचें ] 


आकाश मांटवु / ९ 


सूत्रधार : ( पोपटा पोळोवनु ) व्है रे पोपटा , नाट्य कविता . ( प्रेक्षकांक पोळोवनु ) या 

पोपटाक गोत्तु आस्स तो तालमी वेळारी केदनाई येवनु बसतालो . ( आवाज 
बदलसुवनु ) ' नाट्यकविता ' हो एक विंगड नमून्या कार्यक्रम . हे नाटक न्हई . 
जाल्यारि हांतु नाट्य आस्स हे नृत्य न्हई , जाल्यारि हांतु लय आस्स हांतु 
गायन ना जाल्यारि सूर आस्स , हे सर्कस न्हई जाल्यारि कसरत आस्स हे 
ड्रील् न्हई जाल्यारि शिस्त आस्स [ ठळक अक्षरांतु घाल्लेल्या शब्दांक 
तबला ताल घालका . ] 
आमगेले कोंकणी भाषेची गोमटायि आस्स , उजवाड - सावले खेळु आस्स 
आवाजाचो मेळु आस्स , शब्दांचो घोळु आस्स . [ गोमटायि या शब्दानंतर 
ताल चालू ] आनि ( ताल हाताने बंद करेयिता ) आनि चेरडवांनो , या 

नाट्य - कवितेतु कस्कसल्या विषयांतु कविता आसती गोत्तु आस्स की ? 
पोपट : गोत्तु आस्स , गोत्तु आस्स ( Ventrilequism ) 
सूत्रधार : आरे पोपटा , तुका गोत्त आस्स ( प्रेक्षकांक हात कोरनु ) हांगा आयिल्या 

जानांक गोत्तुना न्हवे ? म्होणु सांगता . या नाट्य कवितेंतु आस्सती : ( ताल 
सुरू ) 

पर्वत झाडं 


घरामाङ 


सूर्यु चंद्रु 


न्हंयि समुद्रु 


रेव शिंपले 
आंगण हिंदले 
रान राक्षसु ( आवाज होड ) 
पान न् पावसु ( आवाज सानु ) 
वाघु सिंव्हु ( आवाज होडु ) 


गाडवु बैलु 


पोपट बिल्ली ( मोग्गण आवाज ) 

चल्लो चल्ली 

आज्जो आज्जी 
आज्जेल्यो काण्यो 


रायुराणियो 


राणियेली धुंटली 

मोत्या माळा 
मोती वेंचतात 

दासी सोळा 
तशीची वेचल्याति यो कविता , तशीची गांतल्याति यो कविता . 
तुमचेखातीर , चेरडवांनो तुमच्या खातीर . 

( विंगांतु पोळोवनु ) ( आश्चर्याने ) आरे , खंयि आसती चेरडवं ? चेरडवांनो ... 
( सोदतचि आपेयिता . ) 

[ आतं सुरवेचे संगीत परत सुरू जात्ता . सर्वत्र चैत्तन्य . सूत्रधार ताल दितरि 
चेरडवांक सोदता . धा , बारा चेरडवं पद म्हणतचि ( आमी सान्न सान्न सान्न ) 
सभागारांथावनु चोण्णु रंगमंचाचेरि येत्ताती ; पदाप्रमाणे अभिनय कोरनु नांचतचि . 
सूत्रधार हात मुखारी कोरनु तांगेलें स्वागत करता . चेरडवं ७ ते १२ वर्साची . 
पोशाख सादा , सुटसुटी हालचाल कोरुक ससार जांवका . चल्ल्यांक 
सुरवार - झब्बा , चलियांक सलवार - खमीस , किरगणो पोलको , फ्रॉक वगैरे . 
साधारण ६ चल्ले , ६ चलियो , एक सान्नी चल्ली हात्तांतु बाहुली ( doll ) घेवनु 
एकसम गुडबुडत आसता . 

हे आकाशपद म्हणतचि चेरडवं हळूहळू सभागारांथावनु नांत्तचि स्टेजारी 
प्रवेश करताती . रित्तें स्टेज एकदम भरता . सर्वत्र प्रसन्नता . ] 


आम्मी सान्न सान्न 


आम्मी सान्न सान्न सान्न आकाश होड 
उद्दाक सर सर सर सर दित्ता पावसा मोड 
न्हईं झुळ् झुळ् झुळ् झुळ् धांवता गांवागांवांतु 

पक्षु पद म्हणता थंयि पंचम स्वरांतु 

धूर धूर दिसता नीळ गुढ्यातूरी 
सूर्यान् सक्काळी पेटयली भांगरा सरी 

झाडाने पान्नं फळं धरली आमचे खातीर 
फुल्ला पाकळ्या - पाकळ्यांत परमळ आमचे खातीर 

चंद्र नक्षत्रांनी घाल्लें जरी शाल - विशाल 
झऱ्या वाऱ्या सांगात सृष्टिन् धरली ताल - त्रिताल 

या आकाशाने केल्ली होडी माया 

रात्री दीसा आमचेर धरली छाया 

आम्मी सान्न सान्न सान्न आकाश होड 
[ या पदांतु ‘ धूर धूर ' म्हणतना धूर बोट दाकौंका . ' ताल - त्रिताल ' म्हणाफुडे 
तबल्यारी त्रिताल वाजका . १ आवर्तन जायनाफुडे परत तेंचि कडवें 
' चंद्र - नक्षत्रांनी ' 

repeat 

कोरका . पद पूरा जायनाफुडे- ] 
सूत्रधार : ( mood catch कोरनु ) आम्मी ‘ सान्न सान्न सान्न आकाश होड ' खरेंचि , 

या आकाशाइदूर आमी सगळी सान्नं . चेरडवांनो , आजि हांगा आयिल्या या 
सकडांक तुम्मी आकाश दाकोवनु दिय्याती . आमकां होडांकतरी या दिसांतु 
आकाश पोळोंच्याक थाई वेळु आस्सना . वेळु आसल्यारि उगडासु जायना . 
या गोमटे आकाशाचो आनि सुंदर निसर्गाचो गुर्त तुम्मी आमगेल्या कोंकणी 

भाषेतु कोरनु दियाति . 
चेरडवं : जायद , डिंकिमामा . [ चेरडवं ‘ आकाश आकाश ' पद म्हणताती . रागु ना 

जाल्यारी perfect लय . free , expressive movements . Modern dance 
form घेवयेद . Lively , enthusiastic ओळ्यो . एकेक कडवें चल्ल्यांनी , 
चलियांनी वांटून घेवयेद . ] 


आकाश आकाश 


आकाश आकाश होड 


सगळे जगाक माड 


आकाश आकाश नीळ 

रात्ती नक्षत्रां तीळ 
आकाश दाकैता कारंडी 
चंद्राली झगझग उरुटी 
आकाश विशाल मैदान 
सूर्या किरणांलें तोरण 
आकाशांत मोडां खेळु 
पावसाडी वल्लो वेळु 
आकाशा पावैले हात 

पक्ष उबले सात 
[ या कवितेंतु ' आकाश ' उच्चारतना ‘ काश - काश ' अशी haunting स्वरू 
आयकू येवका . प्रत्येक ओळींतुलो कड्डेचो शब्द प्रतिध्वनित echo जांवका . 
उदाहरण- होड होड होड . . . माड माड माड . . . नीळ नीळ नीळ . .. 

. वगैरे . 
कवितेची आखेरचि ओळी- ‘ पक्ष उबले सात ' जाले तशी सगळी चेरडवं 
सूत्रधारा समेत आकाशांतु पळेयिताती मात्तें धुंवडावनु– जणूं उंच पक्ष उबतचि 
आस्सती . पक्ष्यांनी उबच्चें संगीत . 

] 
सूत्रधार : वा ! आकाश आकाश नीळ , रात्री नक्षत्रां तीळ ... 
सानी चल्ली : ( मजेंतु ) Twinkle , twinkle little star . . . 
सूत्रधार : अंहं , इंग्लिश कविता नाक्का . आजि कोंकणी भाषेतुली जायि . 
दोगजण चलियो : ( मुखारी धांवत येत्ताति . आवाज चडोवनु ) 

चक्मक् चक्मक् नक्षत्रं 
काळकांत कुजबुज् करतात उत्रं 
खुसकन् हासतात , हासतन् दिसतात 

तांगेल नांका ढिकियां वज्र 
चक्मक् चक्मक् नक्षत्रं नक्षत्रं - नक्षत्रं ( फेड आऊट ) 
सूत्रधार : ( उंच पळेयत सहज ) चेरडवांनो , नक्षत्रं कितली आस्सति म्होणु 

मेजल्यांति की तुम्मी ? 
चेरडवं : हॉऽऽऽ 

सूत्रधार : ( आश्चर्याने एकदम ) आँ ? मेजल्यांति ? कितलीं सांगा ! 
चेरडवं : झाडाक पानं कितली आस्सति ? तितली . रेवेंतु कण कितले आस्सति ? 

तितली . 
सूत्रधार : अरे वा ! बरोबरी . तरी या आकाशमांटवा मूळाक कस्लें आस्स हेवेयि 

या चेरडवांकचि गोत्तु आस्तलें . कस्लें आस्स चेरडवांनो या ( हात पसरावनु ) 

आकाश मांटवामूळाक ? 
एक 

चल्लो : ( पयले कडवें म्हणता ) आकाश मांटवा मूळाक , झाड माड उद्दाक 
पाचवें रान , पान्नाक पान , सान्न पक्ष्याक उन्नूक , आकाश मांटवा मूळाक . 
[ आतं सगळी चेरडवं एक पॅटर्न ' कोरनु राबताति , आनि सगळे पद धोलत , 
हावभाव थोडथोडे करतचि म्हणताति . एक चल्ली अथवा चल्लो choir 
conduct केल्लेवारि करता . पदांतु भरपूर ' harmony ' . जाय जाल्यार २ 
पंगड कोरयेद . हुं - हुं हो हुंकार , हाऽ हाऽ अशी expression . सूत्रधारुयि 
involve जाता . ] 

आकाश मांटवा मूळाक 

झाडमाड उद्दाक 
पाचवें रान पान्नाक पान 

सान्न पक्ष्याक उब्बूक 
आकाश मांटवा मूळाक 
आकाश मांटवा मूळाक 

रंगचि रंग फुल्लांक 
गुलाब तांबडे , कमळ नीळे 
परमळ पावले भोवऱ्याक 
आकाश मांटवा मूळाक 
आकाश मांटवा मूळाक 

धार धो धो पावसाक 
तळे , न्हंयि , भरली बांयि 
गुपचेक एक घोट पिंवच्याक 

आकाश मांटवा मूळाक 
आकाश मांटवा मूळाक 

नांचरे मोराले नाटक 
उबली पाक्कं , जांभळी चाक्कं 

थक्क केल्लें मनाक 
आकाश मांटवा मूळाक 


( सूत्रधार ताळ्यो पेटता . या पदाच्या मस्तींतु आस्तनाचि एक चल्ली धूर बोट 
दाकोवनु म्हणता . ) 
चल्ली : ए , ओ थंयि पळयाति , त्या झाडारि कसले दिसता म्होणु ! दिसलें ? 
सगळ्यो चलयो : ( धांवत तिजल्यागी येवनु ) ( मान दीग कोरनु ) खंयि , खंयि ? 
चल्ली : ओ थंयि ! 
सगळ्यो : आमल्योऽऽऽ ! ( कविता म्हणताति . हावभाव . एकळ्यां एकळे 

सांगताति ) 


( तबल्या तालारि- ) 
झाडाक लांबताती आमल्योचि आमल्यो 

झाडाक लांबताती आमल्यो 

पोपटी , पाचव्यो , नीळसर हळदुव्यो 
बाकि अच्च जांभळ्यो - झाडाक लांबताति आमल्यो 

फुग्गर गाल 
दीगर देंट 
हणव वांकडी 

आमशी तोंड 
पान्नामदें निपल्यो ताल बंद ) झाडाक लांबताति आमल्यो 

वाऱ्याने दिल्ली झुयि 


आकाश मांटवु / १५ 


चिमाटी थंचे थंयि 

उलटी कुस्ती , सुलटी मस्ती 
दोनचार टपकन् उडल्यो ( ताल बंद ) झाडाक लांबताति आमल्यो 

[ चलियांनी म्होणु जायनाफुडे चल्ले चलियांक चिडावंच्याक तांगेले 
हावभाव कोरनु आमल्यां कविता म्होणु सुरू करताति . थोडें म्हों की चलियो 
कोप्पूनु तांका मुसुड दाकौनु घुवनु वत्ताति 

] 
चलियो : ( वतना घट्टी ) ए , आम्मी आमल्यो वेंचूक वोच्यां गो . ( विंगातु वत्ताति ) 
चल्ले : ( तांका वतना पोळोवनु ) बरें जाल्लें . सगळ्यो वोचुगेल्यो . डिंकीमाम् , आतं 
आम्मी म्होणयां कविता झाडाची . ( झाड घेवनु येत्ताति ) 

हे पळे राबल्यां झाड , एका पाय्यारी 
तान्ने वयरी धरल्यांती पान्ने हात्ता हात्तारी 
सावली दित्ता - फळं दित्ता – यो म्हणता 

जिकैता पाचवो तेरू 
तुमचेलागी उलौंच्याक तान्ने 

बसयला एक कीरू 
[ 

' कीरू ' म्हणाफुडे झाडावेलो कीरू अवाज करता . चल्ले तागली नक्कल 
करताती . त्याचि वेळारि चलियो आमल्यो खात्त येत्ताति . झाड पोळोवनु खुशी 
जात्ता . सगळी झाडासुत्तु ताळी मारनु ध्रुवताति . पद म्हणताति . पदाक दुसऱ्यांनी 
playback दिवयेद . ] 

पाचवें झाड पाचवें माड 
थंड सावली घेल्ल्या आड 
उरूट तांबडे पिकल्यां फळ 
टुक् टुक् चोयता गुपचेलें बाळ 

वायवटु हालता फांदी 
पान्नारी चक्चक् सूर्या चांदी 

कोकिळे पद गोड ताळो ( कुहूऽऽ कुहूऽऽ ) 

झाडारी झुलता सान झोपाळो 
[ सूत्रधारू बगले राब्बूनु खुशी पावत आस्स . ] 
एक चल्ली : “ झाडारी झुलता सान झोपाळो ? " ( उमेदीने ) ए , आमी झुंईयो 

घेवयां न्हई ? 
सगळ्यो चलियो : ( चल्यांक ) ए , तुम्मी चल्ले चिके बगले बैसाति ने 
चल्ले : वा रे वा ! आम्मी इत्त्या बगलेक ? 
सूत्रधार : ( मदें पोण्णु ) आस्सो , आस्सो , आम्मी , बोशयां रे हांगा . गंमति पोळोंया 

तांगेल्या झुयियेची . ( चल्ल्यांक घेवनु बगले बसता . सूत्रधार केदनाई 
फातरारि बसता . चलियो झाड पोपटा समवेत भित्तरि घेवनु वत्ताति . वतना 

पोपट थोडी गडबड करता . ) 
[ चलियो रंगमंचाच्या दोन दिकाक माक्शी राबताति . झुयियो घेतना धांवतचि 

दोन्नी दिकाच्यो चलियो रंगमंचाच्या मदेंतु येत्ताती . झुंईये action कोरनु परत 
माक्शी वत्ताति . पद तांत्री म्होणका तोंड हालौनु . जाल्यारी playback जरूर 


जांवका . ] 


( Folk flavour ) 

बांदली झोपाळ्या दोऽरी 

झुयि घेत्ता पोऽरी 

झुयि घेता पोऽरी 

धुंटली झोपाळ्या दोऽरी 
[ दोरी थुटूनु पळ्ळेलें action music . ] ( चलियो पडताति ) 
चल्ले : ( चिडावनु ) ओऽऽ होऽऽ धुंटली वे ? आतं खंच्यो झुयियो ? 
चलियो : राब्बाति . सगळी कविता तरी म्होणु दियाति ! 
[ परत पयले धोर्नु म्होणूक सुरू करताति . ] 

बांदली झोपाळ्या दोऽरी 

झुयि घेत्ता पोऽरी 
झुयि घेत्ता पोऽरी 

धुंटली झोपाळ्या दोऽरी 
झोपाळो आयलो तोगु तोगु तोगु , पल्लो तणारी 
चल्ले : ( चिडावनु म्हणताति ) 

चान्नी उडली झाडारी 

माज्जर हासलें माडारी 
चलियो : ( चल्ल्यांदिकाने लक्ष दीनातिले ) 

उब्बून आयलें फुलपांखरूऽ फुलपांखरू 

फुलपांखरा , फुलपांखरा 
झोपाळो दीरे बांदुनु 

दोरी दी रे सांदुनु 
फुलपांखरान् बांदली दोऽरी 

झुयियो घेत्ता पोऽरी 

झुयियो घेत्ता पोऽरी 
झोपाळो गेल्लो वयरी वयरी वयरी , बसलो मोडारी 
[ हात उंच कोरनु धरताति . सेकंद दोन सेकंद still , frozen चित्र . ] 
चलियो : ( हात तोग्गु कोरनु , चल्ल्यांक पोळोवनु ) कश्शी गेल्लो झोपाळो 

वयरी ? 

[ दुसरे कविते ताल सुरू जात्ता . दुसरे आनि तिसरे कडव्याच्यो दुसऱ्या 
ओळी चल्ल्यांनी म्होणच्यो अशी prose तु . बाकि चलियांनी म्होणच्यो साधा 
लोकगीत रागारी ] 
चलियो : ( रागारी ) 

झुयि घेय्या झुयि दिय्या होडी होडी 

माम्मा घरच्या पेज्जे रुचि गोडी गोडी 
चलियो : ( रागारी ) 

झुयि घेय्या झुयि दिय्या धूर धूर 

चल्ले : ( चिडावनु ) 


अमलाडील्या हितलांत् दिसले वाघा खूर- ( चलियो भित्ताति ) 
चलियो : ( रागारी ) 

झुई घेय्या झुयि दिय्या वांकडी तिकडी 
चल्ले : 

शेज्जार घरचो घोरेत् पळे हट्टंगडी- ( चलियो हासताति ) 
चलियो : ( रागारी ) 

झुयि घेय्या झुयि दिय्या वयरी वयरी 
चल्ले : 

लग्ना मांटवु खाली जाल्लो पयरी पयरी 
सूत्रधार : ओहो ! लग्ना गडबडी जाल्ली , म्होणु हट्टंगडी घोरेता दिसता . 
एक चल्ली : ( उंच आकाशांत पोळोवनु ) अय्यो , पावसा थेंबो पळ्ळो मगल्या 

नांकारी . पावसु येवचो आस्स सो दिसता . 
बाकि चलयो : तरी वग्गी वग्गी आनी झुयियो घेवयां . 

[ ही तोग्गु कविता म्हणताति . ही कविता action packed . हाजे संगीत 
तोग्गु स्वरारी थावनु उंच उंचले स्वरारी , तार सप्तकारी वत्ता . हळू हळू climax री 
वोचुगलेली भावना , impact प्रेक्षकांचेरी जांवका . कडेची ओळी ‘ गोल आकाश 
गोल घुवई ' म्हणतना संगीता स्वर गोल घुवकाति . योग्य light effects 
दिवकाति . ] 

एक झुयि दोन झुयि 
पावलामूळाक नेल लक्कई 
तिसरी झुयि चौथी झुयि 
पेरा फांदीक पाय पावई 
आनि झुयि आन्नेक झुयि 
वडा वयरी गेल्ली झुयि 
एक्कारी एक झुंईयेर झुयि 
उबतल पक्ष्याक हात लाई 

झुयिये लागून होडी झुयि 
मोडांतुले उद्दाक हाल्लई 
आनि उंचार उंचार झुयि 

गोल आकाश गोल घुवई 
171 67 37 TOTT UTST Las ( repeat with spiralling music . ) 
[ सगळी चेरडवं धुवनु घुवनु पडताति . रंगमंचावेलो उजवाडु उणे जात्ता . 
आनि एकाएकी वीज गुड्गुड् सुरू जात्ता . पावसा शब्दु . सगळी मात्यारि हात 
धोरनु विंगांतु धांवताति . रंगमंचाचेरि थोडोवेळु फक्त वीज . गुड्गुड् , पावसु . 
मदेंतुचि २-४ चल्ले या विंगांथावनु रंगमंचाचेरि येत्ताति , तिंबताति , दुसरे विंगांतु 
वत्ताति . परत त्या विंगांतु या विंगांतु धांवताति . सगळ्यांक पावसांतु तिबिलें 
thrill . पूलारि उंच चडताति , तोग्गु देवताति . डिंकिमामु पूलामूळाक निप्पुनु 
राबला . पावसांथानुई बचाव आनि चेरडवांगेल्या धांवाधांवी थावनु बचाव 


कोरूक . ] 


[ आतं 


पावसु 

उणे जाला . चल्ले मात्र रंगमंचाचेरि येत्ताति . उद्दाक फाप्पुण 


घेत्ताति . 


चल्ले : 

पावसु येत्ता पावसु येत्ता 

दिबयांल्या थाई उद्दाक 
स्कूला गेट बंद पळे ( बोट दाकैताति ) 

अभ्यासु नाचि सद्याक 
आत्तं खेळचे , पावसांत तिंबचें 

शर्ट चड्डी वल्ली 
कागदा बोटी सरसर वत्ता 

उदकान् भरल्या गल्ली 
एक चल्लो : ( हासतचि ) हेऽऽऽ ! तोग्गु पळे . मगली बोटी तुगल्या बोटीपाशी 

मुखारि गेल्ली . 
दुसरो : होऽऽऽ तुगली बोटी बुडली ! पळे , डिंकिमाम , एऽ डिंकिमाम 


२० / आकाश मांटवु 


[ सोदताति . मागीरि फक्कने पुलामूळांत पढताती . डिंकिमाम हासत 

मात्योवेलें करचिफ ' काण्णु मुखारि येत्ता . ] 
डिकिमाम : आँ ? कस्लें कस्लें ? 
एक चल्लो : पळे डिंकिमाम , मगली बोटी होडी की ना तागेल्या बोटीपाशी ? 
डिंकिमाम : ऑफ कोर्स ! तुगली बोटी ‘ ओशन लाइनर ' , तागेली अशी ‘ कार्गो 

शिप . ' सामान घाल्लेलो चड जालो दिसता , बुडली . ( तिसरे चल्याक 

पोळोनु ) तुगलें ' सबमरीन ' खंयि आस्स रे ? 
तिसरो चल्लो : तें हागेली होडी बोटी बुडोंवच्याक ताज्जे मूळाक गेल्या . ( सगळे 

चल्ले हासताति . ) [ आतं चलियो प्रवेश करताती . त्यो पावसाचे मूडांतु 

आस्सती ] 
चलियोः 

पावसु आयलो पावसु आयलो 
खिटकेरी कायळो वल्लो 
गुडांत उबली गुपची 
कीराने धुल्ली चोंची 
योरे योरे पारव्या 
पावसा मोती वेंची 
मेट्टार नांचलो मोरु 


पावसु आयलो जोरु 


[ सानी चल्ली सोडयिलें सात्तें मात्यारि धोर्नु प्रवेश करता . तिगल्या आनेक 
हात्तांतु बाहुली आस्सचि . ] 
चल्ले : ( तिक्का चिडावनु ) प , सात्त्या सावित्रे , सात्तें दवरी बगलेक . एक दीसु 

पावसांतु तीब . ( सगळी तिक्का पळयताति ) 
सानी चल्ली : मगले कपडे भिजताति न्हईऽऽऽ ... ? मागिरी सैत्य जात्ता 

न्हईऽऽऽ ... ? मागिरी घारा माका गवजी घालताति न्हईऽऽऽ ... ? 
चेरडवं : ( चाळोवनु ) एक दीस तींब न्हईऽऽऽ ... 
सूत्रधार : ( तिजलागी येत्तचि ) तुक्का गवजी घालताति ? हो पावसु आस्स न्है , या 


आकाश मांटवु / २१ 


पावसाक मात्र कोणेइ गवजी घालनाति . ( सुत्तु हात दाकोवनु ) कशी मस्ती 

करत आस्स पळे तो ! 
चेरडवं : ( सगळी मेळनु ) “ कितली गंमती पावसाची " . [ कविता सुरू करताति 
सान चलयेक पोळोवनु ] 

पावसु खेळता आंगणांतु 
पावसु लोळता चिखलांतु 
काळजी ना ताक्का कपड्यांची 

( कोरस ) कितली गंमती पावसाची 
[ त्या चलयेलें सात्तें मडचूनु बगलेक दवरताती 

पावसु भोंवता बागेंतु 
सकाळी स्कूला वेळांतु 
काळजी ना ताका अभ्यासाची 
( कोरस ) कितली गंमती पावसाची 

पावसु पडता झाडारी 

उडकी मारता माडारी 
पावसाली आज्जी घालना गवजी 

कितली गंमत पावसाची 

( कोरस ) कितली गंमत पावसाची 
सूत्रधार : हूंऽऽ ! पावसाली केदनाई गम्मती मात्र आस्ता अशी लेक्कू नाक्काति . 

पावसाली फजितीई जात्ता एकेकफंता . 
चेरडवं : पावसाली फजिती ? 
सूत्रधार : व्है बा फजिती ! एक दीसु पावसु इतले जोराने आयलो की तागेलि 

फजितीऽ फजिती जाली . आयकया 
सूत्रधार : 

पावसु आयलो धांवत धांवत 
पावसाल् निस्सरलो पायु 

चिक्कोल सगळे आंगाक 

पावसाले हणवे घायु 
पावसालें मोळ्ळे सात्तें 
पावसालें तिंबलें मात्तें 
होगाण्णु गेल्ले जोतें 
गुड्ड्यार थावनु पडतना 

खिशेयि जाल्ले रित्ते 
( चल्ले रित्ते खिशे दाकोवनु हासताति ) 

[ आतं एक पदा राग सुरू जाता . चेरडवं पावसा पद म्होणु सुरू करताति . 
चलियो नृत्य करताति . चल्ले एक बगलेक विंगड नांचताति . सगळ्यांगेल्या 
तोंडारि खुशी . रागु मियां मल्हार आसकाज . ] 

सर्सर्स पावसु आंगणांतु उदकं 
उदकांतु खेळत म्होणयां पदं ( पाय उदकांत सारयिले गादी ) 

पदा राग मियां मल्हार 
मोडांनी धरला द्रुत एकताल ( तबल्यारी एकताल वाजयताति ) 

टप्टप्टप् थेंब जलतरंग 
पान्नांच्यो चिपळ्यो तालांतु दंग 
वल्लीं वल्लीं झाड धोलतात मजेन् 

रंगुआयलो नवो पावसा पदान् 
[ रंगमचाचेरि प्रकाश बदलसुयता . पावसु अगदी उणे जावनु वातावरण 
प्रसन्न जात्ता . सगळी चेरडवं मजेने विंगांतु वत्ताति . ती सानी चल्ली विंगालागि 
वत्ता आनि परत धांवनु येत्ता नि सात्तें खाक्यांतु मारनु विंगांतु वत्ता . ] 


मध्यान्तर 

[ मध्यान्तराचो पडदो पण्णाफुडे थोडे वेळानेचि प्रेक्षकांनी सभागारांथावनु 
उटावनु वतना- कॅसेटावेल्यो कविता आयकूक पडताति . इतले वेळु रंगमंचाचेरि 
पळयिलो ' मुड ' चालू दवोरूक यो कविता विंगड आसकाति व चेरडवांनी 
कोरसांतु अथवा एकळ्यांनेचि म्हळेल्यो जांवकाति . नमनो म्होणु : “ झुळ् झुळ 
झुळ झुळ धांवता न्हंयि ” , “ पाळारी उंच पाळं ” , “ मोडांतु निपला कोण माळी " 


वगैरे ... ] 


मध्यान्तर समाप्त जात्ता . 


[ आत्तं प्रेक्षकांनी सभागारांत प्रवेश करतना परत कॅसेटावेल्या कविता 
आयकूक पडताति . मुखारि रंगमंचाचेरि येवच्या कवितांचो मूड सुरू कोरनु 
दिवच्याक यो विंगड कविता . अर्थात् चेरडवांनीचि म्हळ्ळेल्यो . एखादी 
सूत्रधाराने म्हळ्ळेली . 
नमुनो म्होणु : “ गुपचेलें लग्न ” , “ जंगलांतुलें रांदप ” , “ कोण कशी न्हाता ” वगैरे 

जनावरांगेल्यो .. आनि “ हांव गांवा वत्तां ” , “ आज्जे आज्जे सांग गो काणी " , 
“ आज्जाल्या काणयेंतु , आज्जेल्या काणयेंतु . ” तशीची धमाल कविता 
“ रजा रजा रजेंतु मजा " , " दिवाळी ” वगैरे .... 

अंक दुसरो 


[ पडदो उदारी जातनाचि नंदीबैलाने धूर थावनु आयिलो आवाज येत्ता . 
' बुगुबुगु बुगुबुगु ' ... चल्ले बैल घेवनु येत्ताति . ' बुगुबुगु ' आवाज अर्थात जोराने . 
माक्शी थावनु चलियो धांवत येत्ताति , बैलाक पोळोंच्याक . दोगजण चल्ले बैल 
जात्ताति . आंगारि रंगीत आंगवाले . शिंग , मुख रंगीत . एक चल्लो बैलाक 
सांबयिता . मदमदेंतु ' बुगुबुगु ' जात्तचि आस्स . ] 


चल्ले : ( प्रेक्षकांक सांगताति ) ( तालारि ) 

बुगु बुगु बैल बागलांत आयल 
गांवभरी भोवनु दोन दोन मैल– बुगु बुगु बैल ... 
एक चल्लो : आतं प्रश्न निमाया या बैलाक 

बैलाबैला मान हालै वगी उलै 

परीक्षेत हांव पास की फेल 
सगळी चेरडवं : 


बुगुबुगु बैल .. 


[ तो पयलो चल्लो ‘ पास वे ? ' म्होणु बैलाक निमगिता . बैलु ' है ' म्होणु 
मातें हालयिता . दुसरो चल्लो वगवगी मुखारी येवनु बैलाक परत निमगिता ‘ हो 
फेलवे ? ' बैल परत ‘ व्है ' म्होणुचि मातें हालेयिता . सगळी चेरडवं हासताति . त्या 
पयल्या चल्ल्यालें तोंड ‘ पोळोव'चे सारके जात्ता . ताल चालू आस्स ] 
एक चल्ली : ( मुखारी येवनु बैलाक निमगिता ) 

बैलाबैला मान हालै वग्गी उलै 

काळी की गोरी दादाली बाईल ? 
सगळी : बुगु बुगु बैल ... 
ती चल्ली : ( परत निमगिता ) गोरी न्हैवे ? ( बैल ' ना ' म्होणु मात्तें हालेयिता ) काळी 

वे ? ( बैल व्है ' म्होणु मात्तें हालेयिता ) ऊऽऽऽ ! 

सगळींचेरडवं : 


बैला बेला , 


तुका मोटर जायि की विमान जायि ? 

की झुगु झुगु रैल 

बुगु बुगु बैल , बुगुबुगु बैल 
[ चेरडवं ' बुगुबुगु ' म्हणतचि बैलाक घेवनु भित्तरि वत्ताति . ] 

[ आतं रंगमंचाचेरि विंगड ' रिदम ' - ताल आयकंवच्याक येत्ता . धूर थावनु 
गाडवाने “ ही - हाँ ” केलेलो आवाज . आवाज लागी लागी येत्ता . चेरडवं , अर्थात् 
चल्ले अंतरपाटामाक्शी एका गाडवाक घेवनु येत्ताति . चलियो हासत उडतचि 
येत्ताति . गाडवाक कुतूहलाने पळेयिताति उंच तोगु बग्गुनु , चल्ले ' शुभमंगल 
सावधान ' म्हणत आस्ताति . मदमदेंतु गाडवालें तोंड एकेकफंता अंतरपाटा उंच 
दिसता . तोग्गु पायु एखादी लात मारतना दिसता . ] 

( आतं सूत्रधार अंवसराने प्रवेश करता . तान्ने फुल्ल सूट घालनु घेतला . बूट 
मात्र घालनेति . पाय रित्ते . ) 
सूत्रधार - डिंकमाम : आरे ! आरे ! आरे ! ( मात्याक हात लावनु ) या गाडवालें 

लग्न जांवचे आशिलें . रिसेप्शनाक म्होणु सूट घालनु घेतलो . जाल्यारि 
कर्म ! बूट घालनु घेवचे भित्तरी हागेलें लग्न मोळ्ळे . कश्शी म्होणु 

निमगीयाति ! सांगतां ... 
चेरडवं : कश्शी ? 
( सूत्रधार - कविता म्हणता . राग ना— ताल मात्र . ) 

लग्न आशिलें गांवांतु 

हो गाडव जाल्लो होरेतु 
( चेरडवांनी ' शुभमंगल सावधान ' म्होणचें . गाडवाने ' ही - हॉ ' कोरचें . ) 
( पयल्यो दोन ओळी ध्रुपद- लग्न आशिलें गांवांतु ... ) 

बँड वाजपारी आयलें होराणे 
गाडवाले खिशांतु चारीच्चि आणे 

भट्टु म्हणालो दक्षिण नपरो 

protest 


गाड्डव म्हणालें , एकुचि मंत्रु पूरो ( लाल्लेवनु ) 

लाज्जत लाज्जत आयली होक्कल 
होरेताक नाचि अक्कल ( अंतरपाट ताणु काडता ) 

वयले स्वरांतु सुरु केलें पद 

धावनु गेल्ली होक्कल , लग्न सोणु अर्द 
( गाडवाक स्टेजारी थावनु चेरडवं घेवनु वोचूक करताति , ताणताति . जाल्यारि 
गाडव हालना . सुमार प्रयत्न करनाफुडे हालता . जाल्यारि 

केलेवारि मान 
हालेयिता , लात्तो घालता , ' ही हॉ ' करता . कशी पुणी गाडवाक विंगाल्याथायि 
व्हरताति . भितरि वोच्चे फुडे एक होडी लात घालनु एका चल्याक पाडेयिता . तो 
सुटसुटी उटावनु गाडवाक बाकीच्यां सांगाती लकोवनु विंगांतु व्हरताति . 
गाडवाक पेटोवनु चेरडवं दणुलेगादी रंगमंचाचेरि येत्ताति . ] 
चेरडवं : ( डिंकिमामाक ) हुश्शऽऽ ! सम दणुयलें या गाडवाने ! डिंकिमाम , 

डिंकिमाम खंचि पुणी खब्बरी सांग न्हई आमकां . ... 
डिकिमाम : सांगता सांगतां . बैसाति . ( तो फातरारि आराम बसता . चेरडवंयि सुत्तु 

बसताति . ) तुमकां एका स्कूला खब्बरी सांगता . चेरडवांनो , ( धूर बोट दाकौनु ) 

ओऽऽथंयि , त्या गुड्ड्यामूळाक एक स्कूल दिसता न्हई ? 
चेरडवं : ( उपराटि दिकाने मान धुवडावनु , मान दीग कोरनु ) खंयि ? हां हां 

दिसलें 
डिंकिमाम : तें जनावरांगेलें स्कूल . 
चेरडवं : ( आश्चर्याने ) जनावरांगेलें ? 
डिंकिमाम : व्हयि . त्या स्कूला नांव ' शिसरीबाई हायस्कूल ' . त्या शिसरीने मस्त 

' सोशल वर्क ' केल्लेले खंयि जनावरांखातीर . म्होणु तिगल्या नांवारी हे 
स्कूल बांदल्या . त्या स्कूलाक कोल्याने मस्त ‘ डोनेशन ' वर्ल्ड कोरनु हाण्णु 
दिलेलें खंयि . म्होणु त्या कोल्हयाले नात्रांक थंयि फुकट शिक्षण . तशीचि 

स्कूल बांदयितना चानियेने इत्ली इत्ली रेव व्होरनु घाल्लेली खंयि . 
चेरडवं : रामायणांतुल्या चानियेवारि ? 
डिकिमाम : व्हयि . म्होणु तिगल्या पिल्लांकई थंयि इंटरव्हयू नात्तिलेंचि 

अॅडमिशन . आतं चेरडवांनो , त्या स्कूलांतु शिकोंवच्याक मास्तर , मास्तरण्यो 

कोण कोण आस्तली . सांगाती पोळोंया ! 
एक चल्लो : ( हात वयरी कोरनु ) हेम्माड मास्तर 
डिकिमाम : चूक ! 
दुसरो चल्लो : नाडकर्णी सर 
डिकिमाम : नो ! 
एक चल्ली : बलसे बाई 
डिंकिमाम : तेंवेयि चूक ! त्या स्कूलांत मास्तर मास्तरण्योयि जनावरंचि ! 
चेरडवं : जनावरंचि ? 
सूत्रधार : येस् ! आयकयाऽऽऽ . . . [ ताल सुरू जाता . तालांत म्हणता . ] 

( चेरडवांगेलो response मेळत आसता आयकतना ) 


जनावरांगेलें स्कूल 


एकावे वर्गात शिकैता 


एक गाई 


अ - आ - ई 


दुसरीतु शिकैता 


एक म्हैशी 
ए बी . सी . 


तिसरीतु शिकैता 

एक कासव 

( fast ) वन - टू - थ्री - फोर - फाईव्ह 
चेरडवं : कासव हळू वत्ता नवे ? 
सूत्रधार : ओ ! ( slow ) वन - टू - थ्री - फोर – फाईव्ह 

( एक चल्लो slow movement तु चमकता ) 

चौथींतु शिकैता 

एक माज्जर 
बे एके बे , बे दुणे चार 


२८ / आकाश मांटवु 


माजराक दिसतात उंदूर 
पांचवींतु शिकैता 

एक अस्वल 
इतिहास आणि भूगोल 
( सूत्रधार उटायता continue करता ) 
सहावीतु शिकैता 

एक झिबा 
जॉमेट्री आनि आलजिब्रा 

सातवींतु शिकता 


एक ऊंट 


उर्दू आनि संस्कृत 
आठवींतु शिकैता 

एक कांगारू 

गणितांतुल् गुणाकारु 
एक पॉकेटांतु दोनी पिल्लं , चार पॉकेटांतु कितली ? 
चेरडवं : ( किळचून ) आठ ! 
सूत्रधार : एका मिनुटांत चार उडक्यो चार मिनुटांतु कित्यलो ? 
चेरडवं : सोळा ! ( राबिलो ताल परत सुरू ) 

नववींतु शिकता 

एक मुंगुस 
कॉम्प्युटर सायन्स 

मॅट्रिका वर्गांतु शिकता 
चिके राबा ! मॅट्रिका वर्गाचे Last सांगता 

आर्ट क्लासांतु शिकता 


एक पेंग्वीन 

ड्रॉईंग आनि पेंटिंग 
पी . टी . क्लासांतु शिकता 


एक हस्ती 


व्यायाम , ड्रील आनि कुस्ती 

( चेरडवं हासताती ) 
हाँऽऽऽ ! आतं - मॅट्रिका वर्गांतु ... 

मॅट्रिका वर्गांतु शिकैता 
सिव्हुं हेडमास्तरु ( चेरडवांगेले उद्गार - बापरे ! ) 
सिंव्ह हेडमास्तरु शिकता , जाग्रता .. ( पहिल्यो २ ओळ्यो repeat ) 

वजाबाकी आनि भागाकारु 
पांच बोकडांतु तीन बोकोड खाल्यारि वरले कितले ? 
चेरडवं : दोनी 
सूत्रधार : चूकि ! साफ चूकि ! 
चेरडवं : ( Protest कोरनु ) चूकि कशी ? पांचांतुल्याने तीनि गेल्यारि वरताति 

दोनि ! 
सूत्रधार : आरे , सिंव्हाइदूर एक सुंदांयि बोकोड वोरचोचि कशी ? हा , हा , हाऽऽ 

( चेरडवं ' व्है ' म्होणु मात्तें हालोवनु हुँऽऽऽ करताति ) ( आनि गुर्र गुर्र गुर्र गुर्र 
करत चल्ले चलियांक भिंसडायताति . त्यो घाबरेवनु हेदिका - तेदिकाक ) 

[ चल्ले गुर्र गुर्र करतचि विंगांतु वत्ताति ] 
सूत्रधार : वोचुगेले . . सिंव्हाक हजेरी दिवच्या वोचुगेले दिसता . ( विंगांतु वत्तचि ) 

हांव आत्तं येत्तां हं ! 
चलियो : तूंवेयि हजेरी दिवच्याक वत्ता वे , डिंकिमाम ? 
एक चल्ली : ( सिंव्हागेलो आवाजसो काण्णु ) ( रजिस्टरांतु बरयिलेगादी कोरनु ) 

दिनकर दत्तात्रय पडबिद्री 
दुसरी चल्ली : ( डिंकिमामालो आवाज काण्णु , हात उंच कोरनु ) ' प्रेझेंट सर ' 

( हासताति ) 
सूत्रधार : न्हयि , गो , हो सूट बदलसुनु येत्तां . पायजमा कुडता घाल्यारि कश्शी 

हितऽ दिसता . ( वत्ता . ) 
चलियो : ए , डिंकिमामाने यो सरी आम्मी खेळयां ? ( खेळताति .. निप्पूनु अथवा 

पकडा - पकडी , किंवा एखादो खंचोई गोमटो खेळ ) 

[ खेळु climax क येतां म्हणतना डिकिमाम प्रवेश करता - साधा 
पोशाखारि ... ] ( जोरजोराने हासतचि , विंगांतु पोळोनु बोट दाकयतचि येत्ता . ) 
चलियो : ( उत्सुकतेने ) कस्लें डिंकिमाम , कस्लें ? 
डिंकिमाम : तुम्मी जुगलबंदी आयकल्या वे ? जुगलबंदी ? रविशंकर- अलि 

अकबर- हांगेल सतार सरोदाचि न्हयि हं . झाकिर हुसेन- अल्लारखाँ 
हांगेल् तबल्याचीई न्हयि . आजि ही एक विंगड जुगलबंदी . ( विगांतु बोट 
दाकोवनु ) ओ थंयि दोगजण चल्ले जुगलबंदी करत आस्सति . विषय 

कसलो गोत्तु आस्स की ? “ मगलो आज्जो - मगलो आज्जो . " 
चलियो : डिंकिमाम , तांक्का हांगा आपयि ने ! 
सूत्रधार : ( विंगांतु पोळोवनु आपेयिता ) ओऽऽ आज्जाल्या नातवांनो , हांगा 

येय्यातिरे . अंहं आयकूक पण्णा तांका . हाड्याति रे तांका हांगा . ( बाकी चल्ले 
त्या दोगजणांक लकेयत लकेयत रंगमंचाचेरि घेवनु येत्ताति . ते दोगजाण 
तांगेल्या झगड्यांतु मग्न आसति . तस्ले स्थितीत ते कशीपुणी लकेयल मिती 


येत्तति . ) 


सूत्रधार : हं सुरू जावो जुगलबंदी ( तोग्गु तबलजीक ) धरा रे तालु . झगोडचेंयि 

कशी लयीतुं जांवका पळे . [ चल्ले , चलियो त्या दोगजणांमाक्शी दोनी 

वांट्यांतु उब्रताति . जोरदार जुगलबंदी जात्ता . ] 
एक चल्लो : ( हेरदें पेटून ) मगलो आज्जो कितलो होडु गोत्तु आस्स वे तुक्का ? 

या वणती पाशी होडु ! 
दुसरो चल्लो : मगलो आज्जो आन्नि होडु , गोत्तु आस्स की तुक्का ? तांदला 

घोणीपाशी जडु ! 
पयलो : मगलो आज्जो दीगु दीगु . वस्तरं सुकोवंची बड्डीसो . 
दुसरो : मगलो आज्जो थोरु थोरु . पोट कोबी गडुसो . ( पोट दाकयिता ) 
पयलो : मगलो आज्जो सुत्तु घालता शिवाजी पार्कारी 
दुसरो : मगलो आज्जो कुरुणी काडता पार्का बेंचारी 
पयलो : मगलो आज्जो अशी धरता झरल्याले मिशांक ( झरलो उड्डायिल्या गादी 

करता चलियांगेले आंगारि . त्यो आंग काळ्ळेल्यागादी किळचून बगलेक 

वत्ताति . ) 
दुसरो : मगलो आज्जो अशी धरता उंदराले बाल्लाक ( उंदूर उड्डेयिल्यागादी 

करता . चलियो भित्ताति . ) 
पयलो : मगलो आज्जो मगलें बंदूक मारता ठो ठो ठो ठो ! ( चलियो भित्ताति ) . 

जाल्यार कोणेइ मरनाति . ( चलियो निश्चिंत जालेल action ) 
दुसरो : मगलो आज्जो मगलें विमान सोडता . झूऽऽऽम ( चलियो उंच 

पळेयिताति . ) जाल्यारि तें वयरि वचनाचि ! 
पयलो : मगलो आज्जो कोणाकइ भीना - फक्त भीत्ता वाघाक ! 
दुसरो : मगलो आज्जोयि कोणाकइ भीना - फक्त भीत्ता मगले आज्जेक !! 

[ चल्ले आत्तं जोर जोर झगडूक सुरू करताति . डिंकिमाम दोरी हाडूक 
सांगता . एक चल्लो धावनु विंगांथावनु दोरी घेवनु येत्ता . दोन दिकाने चल्ले tug 
of war करताति . music योग्य . दोरी ताण्णु दोन्नी दिकाक चल्ले पडताति . ] 
सूत्रधार : बस् बस् ! मस्त होळ्ळी जाली जुगलबंदी [ दोरी काण्णु विंगांतु 

उडयता . ] ( चलियांक म्हणता ) आयकिलें मो चलियांनो , या चेरक्यांक 

तांगेलो आज्जो म्हळ्यारि हीरो ! तुमकां ? 
चलियो : आमकां आज्जी म्हळ्यारि हिरॉईन ! आनि आज्जेलें सान घर 

म्हळ्यारि आमकां होड राजवाडो 
( चलियो पद म्हणताति ) 


आज्जेलें घर 


आज्जेल घराक नळ्या माड 

दया लागून आंब्या झाड 
आज्जेल घराक मातिये वणत्यो 
सांजे जगलेर मिश्मिण पणत्यो 
मुखारी आंगण माक्शी बांयि 
बगलेक कोटग्यांत् दुभती गायी 

फणसा घेल्ल्यार लांबता हिंदलो 
वार्या झुलता फुल्लां घोंचलो 
हितलांत तरनी रांद्यकाई 

पूजेक प्रसाद पंचकदाई 
आज्जेले घरांत पेज्जे परमळ 

पोटभर जेवणं काणियो खेळ 
सूत्रधार : आहा ! तोंडा उद्दाक आयलें ! आज्जेगेल्या घरांत पेज्जे परमळ ! 

तुमकां आज्जेलें घर राजवाडोसो दिसता न्हयि ? तावळि रायालें घर कश्शी 

दिसतलें बा ! 
चलियो : रायालें घर ? छे ! राया घरची खब्बरी आयक डिंकिमाम ! | चलियो 

तोगुचि कविता म्हणताति . भरपूर spontaneity कवितेक folk flavour ] 
( चल्ले योग्य acting करताति . ) 

राया घरचें रांदप गोड - गोड - गोड 
रायालें पोट जाल्लें होड - होड - होड 
राया घरचे हांतुळ मऊ मऊमऊ 

राणियेने उटांवच्या नऊ नऊनऊ 
रायालो शिपायु आलशी म्हळ्यार् आलशी 
राणियेली दासी दावे दोळ्यान् काणशी 

रायाले महालांत् छप्पन चेडे 
रायाले रथाक नाळ नात्तिले घोडे 
रायाघरचो कीरु भांगरा दांड्यार् बसता 

राणियेल् मोग्गा माज्जर सिंव्हासनार निद्दता 
चेरडवं : ( डिंकिमामाक घेराव घालनु ) डिंकिमाम , त्या राणियेली काणी सांग 

न्हयि ! 
सूत्रधार : राणियेली ? खंचि ? 
एक चल्ली : तूं सुरवेक कस्ली की सांगतालो पळे ? रायु - राणी , राणियेली 

धुंटली मोत्या माळा ... 
सूत्रधार : हां हां सांगता . मात्र हांवे सांगतना तुम्मीइ तांतु पार्ट घेवका . 
चेरडवं : ( बग्गुनु निडला हात लावनु ) जी हुजूर ! ( कवितेप्रमाणे चेरडवं acting 

करताति . ) 
सूत्रधारः 


राणियेली काणी 


एक आशिली राणी 

सांगता तिगली काणी 
( एक चल्ली राणी जात्ता . दुसरी किरीट दवरता . ) 

एक आशिली राणी 
सांगतां तिगली काणी 
राणियेल्या गळ्याक मोत्या हारु 

एकेक मोती इतलो थोरु 
मोत्या लागून सव्वीस मोती 
प्रत्येक मोती राणियेक प्रीती 

एक दीसु ( चेरडवं उत्सुक ) 
राणियेली धुंटली मोत्या माळा ( repeat ) 

मोती वेंचूक दासी सोळा 
एक मोती वेंचलो , दुसरो ? 
दुसरो मोती वेंचलो , तिसरो ? 
तिसरो मोती वेचलो चौथो ? 

राणीयेने केल्ले मोती लेक 
पंचवीस मेळ्ळे होगाणु गेल्लो फक्त एक ! 
खंयि गेल्लो म्होणु कळमुचि कळना 

सव्वीसावो मोतीची मेळना 

( ताल ) राणिये सुच्चना , जेवण रुच्चना 

( ताल ) राणी हासना , राणी उल्लैना 
( यो दोन ओळ्यो चेरडवं कोरसांतु repeat करताती . ) 

रायु म्हणालो , ( ताल बंद ) 


रायु म्हणालो . 


कोणकी मोती सोदूनु दित्ता 

ताका अर्द राज्य दित्तांऽऽऽ 
[ डुम् डुम् डुम् डुम्- दवंडी ] 

प्रधान आयलो , प्रधानाने मोती सोदलो 
सचिव आयलो , सचिवाने मोती सोदलो 
मंत्र्याने सोदलो , संत्र्याने सोदलो 

संत्री म्हळ्यारी द्वारपालक 
मंत्र्याने सोदलो , संत्र्याने सोदलो 
शिपायाने सोदलो , कारकूनाने सोदलो 
आचाऱ्याने सोदलो , पुजाऱ्याने सोदलो 
वाड्यांतु भोंवतल्या विदूषकाने सोदलो 
घोड्यारी येवनु सेनापतीने थायि सोदलो 

( कोरस ) सव्विसावो मोतीचि मेळना 
( कोरस ) खंई गेल्लो म्होणु कळमुचि कळना 
( कोरस ) राणिये सुच्चना , जेवण रुच्चना 

( कोरस ) राणी हासना , राणी उलैना 
रायाक लागली काळजीचि काळजी 
वाड्यांतु सगळी गवजीचि गवजी 

तितल्भित्तरी 
एक आवाज आयलो 

चुचुर्रर्रर्रर्र चुचुर्रर्रर्रर्र 
राणियेल्या मांच्यामूळाथावनु 

एक आयलो उंदुरु ! 


चेरडवं : उंदुर ? 


सूत्रधार : हूं ! उंदूर 

तुरुतुरु तुरु तरु धांवत आयलो 
तान्ने मोती हाण्णु दिल्लो 

चुचुर्रर्रर्रर्र चुचुर्रर्रर्र 
मोती मेळ्ळो , मोती मेळ्ळो 

कोणे दिल्लो ? उंदराने दिल्लो 
( यो दोनी ओळी कोरस म्होणु तालांत नांचून चेरडवं म्हणताती . राणी खूष . ) 
चेरडवं : ( नांचे एकदम राबोवनु उलोवनु निमगीताती ) 

उंदराने मोती व्हेलेल् कस्ल्याक ? 
सूत्रधार : बायलेयल् नांका नत्थु कोरुक ! 
चेरडवं : अर्द राज्य मेळ्ळे वे ताक्का ? 
सूत्रधार : अर्द राज्य मेळ्ळे , अर्द वाडो मेळ्ळो जाल्यारी उंदरुचि तो ! तान्ने 
सिंव्हासनामूळाक एक बीळचि केल्लें राबूक ! 

रायाले गेल्लें अर्द राज्य , अर्द वाडोय गेल्लो 
जाल्यार राणियेक मोती मेळ्ळो होऽऽऽ 

राणियेक मोती मेळ्ळो 

एक सगळोचि , एक पूर्ण , एक संपूर्ण सफळ 
सूत्रधार : ( परत सुरवेच्या मूडारी ) 

एक आशिली राणी 
एक आशिली राणी , सांगतां तिगली काणी 

राणीयेली धुंटली मोत्या माळा 

मोती वेंचूक दासी सोळा 
एक मोती वेंचलो , दुसरो ? दुसरो मोती वेंचलो ... 
[ सूत्रधाराने या दिकान् पोळोनु ‘ मोती वेंचलो ' म्हणत आसतना , चेरडवं 
मोती वेंचिले acting करत त्या दिकाने विंगांतु वत्ताति . तो म्हणत आस्तना 
फक्कन् धुवनु पळेयिता की चेरडवंचि ना जाल्याति ! 
सूत्रधार : ही चेरडवं केदना येत्तीद आनि केदना पसार जात्तीद , सांगू जायना ! 

( विंगांतु भजने ताळ आयकू येत्ता . ) 
सूत्रधार : ( विंगांतु पोळोवनु आयकून ) गणपती हाडताति दिसता . चेरडवांगेलो 

प्रीती देवु . दर्शन घेवया . ( भक्तिभावाने हात जोण्णु , ताल दितचि राबता . ) 

[ आतं ' गणपती बाप्पा मोरया ' ही गर्जना घालतचि चेरडवं गणपती मूर्ति 
घेवनु स्टेजारी प्रवेश करताती . गणपती व्हरतना मार्गारी नांचताति तशी नांचताति 
स्टेजारी मदेंतु गणपती दाकैताती . मागिरी एका बगलेक एक चल्लो धांवतचि 
एक स्टूल हाण्णु दवरता- गणपती मूर्ति ताजेरी दवरताती . दवरले की सगळी 
चेरडवं उमती नमस्कार घालताति . कान धोरनु उठाबशो काडताती . सूत्रधारुइ 
साष्टांग नमस्कार घालता . तागेलो नमस्कार जाल्लो की चेरडवं ' गणपती बाप्पा 
मोरया , तुग्गली पूजा कोरयां ' ही ओळ एक दोन फंतां म्हणताति . नांचतचि , टाळी 
दित्तचि . मागिरी मुखावेली कविता म्होणु सुरू करताति . एकेक कडवें एकेकजण 
स्पष्ट उच्चार कोरनु . ] 

[ गणपती अशी angle री दवोरका , तागेली फाटी नि सोंडाळी बगलेथावनु 
दिसका . चेरडवांगेली तोंडं जानांक दिस्काती . चेरडवं तिरकस राबताती . 

[ पयलें कडवें चल्ली म्हणता . मागिरी एक सोण्णु एक चल्लो , चल्ली 
म्हणताति ... आखेरचे कडवें सगळींजण एकेयि एक चल्लो म्हणता . आखेरचि 
ओळ मात्र सगळीजण म्हणताति . कविता म्हणतना योग्य हावभाव . 


बाकीच्यांगेलो response . ] 


गणपती बाप्पा मोरया 


( तालासहित ) 


( सगळी ) गणपती बाप्पा मोरया 

तुग्गली पूजा कोरयां 

( यो ओळ्यो दोनी फंतां नांचतचि म्होणच्यो ) ( गणपती दवरनाफुडे ) 

( चल्ली १ ) मात्यार गोमटे किरीट 

हे पोट इत्या उरूट ? 
( चल्लो २ ) तुंवे कान घेतले हस्तेले 

हस्तेक दिल्ले वे तुगले ? 
( चल्ली ३ ) हाल्लौंव नाका हंसोंडाळी 

भित्ता पळे ही नयंपळ्ळी 
( चल्लो ४ ) निविद्याक पेढे मोदक 

पी देवा तूं अशी उद्दाक 
( सगळी ) पोट दुक्कद रेऽ गणपती बाप्पा ... 

( चल्ली ५ ) या उंदूर माम्माक घालरे गवजी 
( सगळ्यो चलियो ) साखर पाडैता तो आमगेल्घरची - नित्य रात्रीची 
( चल्लो ६ ) गणपती बाप्पा तूंवे बुदवंत जाल्यारी 

( ही ओळ सुरू जातना - ताल बंद ) 

तुजेगादी आमकांयि बुदवंत केल्यारी 
आनि आमचेगादी आमगेल आई पप्पाक बुदवंत केल्यारी 
तुका मात्यार धोरनु मेरवोयां ( जोराने ताल संगीत सुरू जाता ) 

गणपती बाप्पा मोरया 

तुग्गली पूजा कोरयां 
( 

कडेच्या दोन ओळी म्हणतचि , नांचतचि गणपती मात्यार घेवनु सगळी 
भित्तरी वत्ताति . ) ( सूत्रधार हात्ताने ताल धरतचि भक्तिने गुंग जावनु राबता . ताल 
बंद जालेल आयकू येत्ता . जालतरी तो तशीचि राबला . तितलभित्तरि चार पुंडे 
चल्ले धांवतचि , जोराने मस्ती करतचि स्टेजारी येत्ताति . एक चल्लो तरी 
सूत्रधाराल्या खांद्यारि उडता , दुसरो लकेयिता . एक cartwheels घालत येत्ता . ] 
सूत्रधार : ( लकेयिल्वारि जायनाफुडे ) आरे , आरे ! ही कोणाली चेरडवं बा ! 

धिंडी धिंडी पुंडी ! हां , कळ्ळे , त्या पेलदिका वाडीतु राबतल्या त्या 

रामोजीली चेरडवं ! ( कविता म्होणु सुरू करता . त्या चौगजणांगली मस्ती 
चलत आस्स . कविता म्हळेप्रमाणे acting करताति . ( Cartoon acting 
कोरयेद . ) 

रामोजीले घरांतु चार चल्ले 
एक धिंडो , एक पुंडो , दोन पावसांत वल्ले 

रामोजीले घरांत चार चल्ले 
रामोजीने तांका दिल्ले चार बदाम 
एक आडकें , एक किडकें , दोन कुडके केल्ले 

रामोजीले घरांतु चार चल्ले 
रामोजीने तांका दिल्ले चार पैशे 
एक फट्टी , एक घट्टी , दोन होगाण्णु घाल्ले 

रामोजीले घरांतु चार चल्ले 
रामोजीने तांका दिल्ले चार चानबुरे 
एक उबलो , एक फुगलो , दोनी कान्नांतु गेल्ले 

रामोजीले घरांतु चार चल्ले 

रामोजीने तांका दिल्ले चार पेट्ट 
एक दोन तीन चार , वन्दु येरडु मुरु नालकु , एक बेत्रण चार 

रामोजीने तांका दिल्ले चार पेट्ट 
एक रळ्ळो , एक पळ्ळो , दोन खुख़ुद् हासले 

रामोजीले घरांतु चार चल्ले 
( चार चल्ले रडत - पडत - हासत विंगांतु वत्ताती . सूत्रधार हुस्सऽ करता . ) 

( तशीची ती सानी चल्ली बाहुली हात्तांतु घेवनु प्रवेश करता . सूत्रधार तिका 
कौतुकाने पळेयिता . ) 
सानी चल्ली : कस्ली गडबडी करताति पुणी हांगा . मगलो बाबु निद्दना . 
सूत्रधार : ( विंगांतु पोळोवन ) एऽ , शूऽऽ ! गडबडी कोरनकाति रे . हिगलो बाबु 

निद्दना . ( ती बाबु पाय्यारी घेवनु बसता . कविता म्हणता . ) 

सानी चल्ली : जोई बाळा जोई , जोय जोय् जोई .... 
सूत्रधार : ( तेचि स्वरांत ) जोई बाळा जोई , जोय जोय जोई 
चल्ली : ( तागेल् पाय्यारी पेटु दिवनु ) तूं म्होण्णाका , मगलो बाबु निद्दना . गप् ! ( ती 

थोडी फाटि धुवनु बसता ) 
सूत्रधार : बरें बरें , ( कौतुकाने वट्टारी बोट धोरनु बसता ) 
चल्ली : 

जोई बाळा जोई , जोय् बाळा जोई 

चंद्रु निद्दलो चोय चोई , चंद्रु निद्दलो चोई 
कुरुकु ? जाल्ली राती - गुपचे पिल्लान केल्ली ताती 
आतं हासचे न्हयि हंऽऽऽ , आतं हासचे न्हयि – जोई बाळा जोई 

दोळे करी चिम्मी चिम्मी - सांबेयिता पळे तुगली मम्मी 
आनि खेळचें फायि इतेंऽऽऽ , आनि खेळचें फायि- जोई बाळा जोई 

( ती निदलेल्या बाब्बाक हळुचि खांदारी घेवनु उटावनु वत्ता . सूत्रधार 
बशिलकडे कुरुता , धोलता comic acting . ) 

[ आतं घोड्या पाय्यां अवाज आयकुंवच्याक येत्ता . धूरथावनु अवाज 
हळूहळू लागी लागी आयकता . सूत्रधार सटकने जागी जावनु विंगांतु धूर 
पळेयिता . थक्क जावनु बग्गुनु , मान दीग कोरनु पोळोवनु प्रेक्षकांतल्या चेरडवांक 
सांगता . 1 
सूत्रधार : ओ होऽऽ ! जटको येत्त आस्स जटको . चेरडवांनो , हो जटका म्हळ्यारि 

एक नमून्या घोड्या गाडी , कोड्याळ गांवची . बोम्बई गांवांतु कशीकी फ्लोरा 
फाऊंटन तशी कोड्याळ गांवांतु हंपनकट्टा ! या हंपनकट्ट्यारी फुडे मस्त 
जटके दिसताले . आत्तं मोटर - टॅक्सी युगांतु हे जटके ना जाल्याति . ( विशेष 
उत्साहाने ) आजि कशी म्होणु गोतना एक जटको हांगा आयला 
तुमचेखातीर ! ( हात दोळ्याउंच धोरनु धूर पोळोवनु ) वेंकटा शेट्टी स्वत : 
आयला जटका घेवनु . ( पुकारो घालता ) हेऽऽऽ ... जटक्यार बसून आयलो 
वेंकटाऽऽ ! 
[ दिग्दर्शकाच्या कल्पनेप्रमाणे जटक्याच्ये सीन कोरका . दोगजण मनुषांनी 
गाडी कोरनु , एकळ्याने लगाम हालैतचि खुद्द स्टेजारी होड सर्कलांतु 

धुंवयेद . एकेयि माक्शी पडद्यारि shadow play तु जटका धांवता म्होणु 
दाक्कोवयेद . एकेयि फक्त गाडीयेचो आवाज कोरनु सूत्रधार जटको 
imaginary मान धुंवडावनु पळेयिता म्होणुइ दाकोवयेद . 


जटक्यारी बैसून आयलो 
सूत्रधार : ( तालांतु ) हेऽऽऽ ... 

जटक्यार बैसून आयलो वेंकटा 
चेरडवां पोरांक आपैता वेंकटा 
टाकटुक् टाक्टुक् धांवता जटको 
घोड्याक घालता हळुचि फटको 
येय्या म्हणता सान्नांक वेंकटाऽऽ 

जटक्यारी बैसून .... 
जटक्यांतु टॉफी पेप्परमिट 
काजू खारुक आक्रोट 

खडेसाखर आनि घट्ट 
घेय्या घेय्या म्हणता वेंकटाऽऽ 

जटक्यारी बैसून ... 
मधूआयलो , दीनू आयलो ( एकेकऽ चेरडवं धांवत स्टेजार येत्ताति ) 

गज्जू वट्ट विज्जू धावलो 
आयली तारम , आयली पावम 
लल्ली सांगात आयली गुल्लम 
वायर उबलो तिगेल दुपट्टाऽऽ 

जटक्यारी बैसून .... 
वेंकटान् विंदलीं पेप्परमिटं ( पेपरमिटं विंदता . चेरडवं वेंचताति ) 

खडीसाखर आनि घट्ट 
झट्पट् वोच्यां , चट्चट वेंच्या 

चेरडवां पोरांनी भरलो हंपनकट्टाऽऽऽ 
जटक्यार बैसून आयलो वेंकटा 


[ जटको स्टेजारथावनु वतना चेरडवं ताजे माक्शी वत्ताति . गाड्येमाक्शी 
धोरनु लांबूक पळेयिताति . विंगांतु पावताति . ] 
सूत्रधार : ( खिशांतु हात घालनु ) जटक्या भाडें दीवनु येत्ता ... ( भित्तरि वत्ता . ) 

[ थोडे वेळाने एक विंगडचि रिदम सुरू जाता . चेरडवं टेलिस्कोप घेवनु 
येत्ताति . दोगजणांनी ताजो दांडो धरला . बाकिचे ' टेलिस्कोप टेलिस्कोप ' म्होणु 
गवजि घालतचि येत्ताति . आतं कस्लें अद्भूत पोळोंच्याक मेळतलें हाजो उत्साह 
चेरडवांगेल्या तोंडारि . ] 
चेरडवं : ( किळचताति ) डिंकिमाम्मालो टेलिस्कोप ! टेलिस्कोप टेलिस्कोप ! 

[ टेलिस्कोप स्टेजारी . अशी दवरताति की तांतु पळेतना चेरडाली फाटी 
प्रेक्षकांदिकाक . एकेक पढता . बाकी चेरडवं उत्सुकतेने राबल्यांति . चेरडवांनी 
' टेलिस्कोप , टेलिस्कोप ' म्होणु म्हणतना सूत्रधार स्टेजारी धांवत प्रवेश करता . ] 
सूत्रधार : चोरांनो ! मगेल्या घारा थावनु , हांवे मांच्यामूळाक निप्पोवनु दवरलेलो 

टेलिस्कोप तुम्मी हांगा घेवनु आयलीं ? ( चेरडवं टेलिस्कोपांतु मग्न . एक 
चल्लो बाकीच्यांक बगलेक कोरनु टेलिस्कोपांतु पळेयिता . मागिरी घुवनु 
सांगता . बाकिची उत्सुकतेने आयकताति . ) 


( चल्लो ) टेलिस्कोपांत दिसता सान नक्षत्र होड 

भित्तरी एक परी खात्ता मलई गोड 
( कोरस ) टेलिस्कोप , टेलिस्कोप , डिंकिमाम्मालो टेलिस्कोप 

( सूत्रधार आश्चर्यचकित ) 
( चल्ली ) टेलिस्कोपांत दिसता आकाशांतुल म्हातारी 

ती तांदूळ दळता दांत्यारी 
तिन्ने तांदला पिट्टा वड्यो घालनु , उमती दव्वरल तोप 
( कोरस ) टेलिस्कोप , टेलिस्कोप , डिंकिमामाल टेलिस्कोप 

सूत्रधार : ( अतिआश्चर्याने ) माक्काचि गोत्तुनाशिलें हांवे तयार केलेल्या 

टेलिस्कोपांत इतले सगळे दिसता म्होणु ! हांवे टेलिस्कोप केल्लेलो 
आमगेल्या इदूरच्या बिल्डिंगांतुल्या बिजूराल्या बिडारांतु पोळोंच्याक . ही 
चेरडवं मात्र धन्य ! हांका धूर धूरचे दिसता ! ( चेरडवं तांगेलेचि मस्तीतु . ) 
( दुसरो चल्लो ) टेलिस्कोपांत दिसता मोडांतुली मासली 

मंगळावेलीं मनुषं , सूर्यालें धनुष्य 
आनी चंद्रा बायलेक आयिलो होड कोप ( उच्चार - कोऽऽऽप ) 
( सगळी कोरस ) टेलिस्कोप , टेलिस्कोप , डिंकिमाम्मालो टेलिस्कोप 
( तिसरो चल्लो ) डिंकिमामालो टेलिस्कोप , पोळोंच्या आयले मस्त लोक 
( आनेक चल्लो ) जापानचो आयलो रायु , लंकेचो रावणु 

( चल्ली ) लंडन राणिये बाम्मुणु 
( चल्लो ) तिबेटाचो लामा , मुंबईचो रामा 

आनी रोमथावनु आयलो पोप ( पोऽऽऽप ) 
( कोरस ) टेलिस्कोप , टेलिस्कोप , डिंकिमाम्मालो टेलिस्कोप 
[ चेरडवं ' टेलिस्कोप ' म्हणतचि , टेलिस्कोप घेवनु विंगांतु वताति . ] 
सूत्रधार : ( चेरडवांक कोपराथावनु नमस्कार करत चाळयता ) “ रोमथावनु आयलो 

पोप , टेलिस्कोप , टेलिस्कोप . ” या चेरडवांगेल्या तोंडांत हरहर जाल्लें . राब ! 
या पुंपुरड्यांक आतं समऽ शिकैतो . अश्शी भिसडायतां ! या स्टेजारी 
कश्शी पाय दवरताति म्होणु पळेयितां ! जादू करतां जादू ( action ) 
झूईऽऽऽऽ जंतर मंतर जादूऽऽऽ . . . काळोख जाल्लो काळोख ! छू मंतर 
जादू मंतर ! रान जाल्लें रान ! भयंकर रान या रानाचें नांव दोड्डबेट्टे रान ' ! 
। 

स्टेजारी काळोख जात्ता भय्येचे वातावरण . विचित्र आवाज . 
उजवाड - सावले खेळु . ( shadow - play ) वाघ - सिंव्हाल्यो किळच्यो ! 
सूत्रधार : ( चेरडवांक challange करता ) ओऽ डिंकिमाम्माल्या भाच्यांनो , येयाति 

पोळोंया या रानांतु ! तावळी वेंकटाली पेपरमिंट वेंच्याक वगवगी आयिली . 
आतं येय्याति , या दोड्डबेट्टे रान्नांतु ! ( कविता सुरू करता ) 

चेरडवं : ( उत्साहित जावनु नांचताति . म्हणताति ) ( crisp dance movement ) 

चमचम्चम्चम् चम् चम् चम् चम् 
चम् चम् चांदणे चंद्राले - चंद्राले 
रुप्या रेशमी आंवगालें - आंवगालें 
देवळाने खांद्यार पांघरैलें - पांघरैलें 

चम्चम् चांदणे चंद्रालें 
चांदणे पान्ना पान्नारी 

चांदणे तरने तणारी 
गुड्ड्यार देवलें , उदकार पोंवलें 

चम् चम् चांदणे चंद्रालें 
[ संतूरा स्वर ] 

( पद खर्चुवचे भित्तरि चेरडवं तांगेल तांगेल् जाग्यरि स्थिरऽ राबताति . आनि 
१-२ सेकंदाने रंगु बदलता . सकाळींचो स्वच्छ सूर्या प्रकाश पडता . ) ( चेरडवं 
हालनु सुत्तु पळेयिताति . सूत्रधारुयि आनंदित जात्ता . आतं पोपटुयि आयला . ) 
सूत्रधार : चेरडवांनो , तुमगेल्या या खेळांतु , नाट्य - कविता आयकता आयकतां 

सकाळी कश्शी जाल्ली हे कळनेंचि . तुम्मी सान्न तशीची आम्मी होडुयि 
सानचि या आऽऽकाऽऽशा इदूर . ( हात पसरायता ) म्होणुचि तुम्मी सुरवेक 

म्हळेलें ते आकाश - पद म्होणु दाकयिताति वे ? तें पद- ( विसरता ) अंऽऽऽ 
पोपट : ( तत्क्षण ) आमी सान्न सान्न सान्न ( ventriloquism ) , ( चेरडवं हासताति . 
उत्साहाने पद सुरू करताति . ) 

“ आम्मी सान्न सान्न सान्न आकाश होड " 
[ दोन तीन चेरडवं सभागारांतु देवनु प्रेक्षक चेरडवांक घेवनु परत 
रंगमंचाचेरि वत्ताति . पद चालू आसता . सूत्रधार लय दित्ता . पद जातना 
' आकाश होड ' म्होणु चेरडवं हात उंच धोरनु आकाशा होडपण दाकयताति ' त्या 


वेळारि ' ... ] 


पडदो पडता . 

“ आकाश मांटवु " हांतुल्यो एकंदर कविता 


अंकु पयलो 


म्हणतली 


१. आम्मी सान्न सान्न आकाश होड 


( सगळी ) 


२. आकाश आकाश 


( सगळी ) 


( २ चलियो ) 


( सगळी ) 


( चलियो ) 
( चल्ले ) 


( सगळी ) 


( चलियो ) 


३. चक्मक् चक्मक् नक्षत्रं 
४. आकाश मांटवा मूळाक 
५. झाडाक लांबतात आमल्यो 
६. हे पळे राबल्यां झाड 
७. पाचवें झाड पाचवें माड 
८. झुंई घेत्ता पोरी 
९ . झुई घेय्या झुंई दिय्या 
१०. एक झुई दोन झुंई 
११. पावसु येत्ता पावसु येत्ता 
१२. पावसु आयलो पावसु आयलो 
१३. कितली गंमती पावसाची 
१४. पावसु आयलो धांवत 
१५. सरसर पावसु आंगणांत ऊदकं 


( सगळी ) 


( सगळी ) 
( चल्ले ) 


( चलियो ) 


( सगळी ) 


( सूत्रधार ) 
( सगळी ) 


मध्यान्तर 

अंकु दुसरो 


म्हणतली 


( सगळी ) 


( सूत्रधार ) 
( सूत्रधार ) 
( २ चल्ले ) 
( चलियो ) 
( चलियो ) 


( सूत्रधार ) 


१६. बुगु बुगु बैल 
१७. गाडवालें लग्न 
१८. जनावरांगेलें स्कूल 
१ ९ . मगलो आज्जो मगलो आज्जो 
२०. आज्जेलें घर 
२१. राया घरचें रांदप 
२२. राणियेली काणी 
२३. गणपती बाप्पा मोरया 
२४. रामोजीले घरांतु 
२५. जोई बाळा जोई 
२६. जटक्यारी बैसून आयलो वेंकटा 
२७. डिंकिमाम्मालो टेलिस्कोप 
२८. दोड्डबेट्टे रान्नांतु 
२ ९ . सांज फुल्ल्या 
३०. चम्चम् चांदणे चंद्रालें 


( सगळी ) 


( सूत्रधार ) 
( सानचल्ली ) 


( सूत्रधार ) 
( सगळी ) 


( सूत्रधार ) 
( सगळी ) 


( सगळी ) 

D 


W 


NDRA 


MA 


मोजील्या घरांतु 


बार चल्ले 


जोई बाळा जोई 


चम्चम् चांदणे 


चंद्रालें 


साहित्य आनि संगीत ह्या दोन्नी क्षेत्रांतु प्राविण्य आनि लोकप्रियता मेळयिलेल्ली 
थोडींचि आसताति . तांतुपैकी एक अष्टपैलू व्यक्ति - अरुणा राव . हिन्ने कोंकणी 
आनि मराठी भाषेतु बालवाङमय आनि ललितवाङमय विपुल बरेयिल्या . 
अरुणाने बरेयिल्यो कथा महाराष्ट्राच्या प्रमुख मासिकांतु प्रकाशित जाल्याति . 
' कीचक ' ही कथा ' मराठी सर्वोत्कृष्ट कथा -१ ९ ७३ ' ह्या संग्रहातु संपादकानें 
घेतल्या . 
अरुणा दूरदर्शन आनि आकाशवाणी हांगेल्या - चेर्डवांगेल्या आनि होड्डांखातिर 
येवजिलेल्या कार्यक्रमांतु भाग घेत्त आसता . तिगेलें काव्यवाचन , कथाकथन आनि 
शास्त्रीय संगीताचे कार्यक्रम भारताच्या प्रमुख शहरांतु सामाजिक संस्थातर्फे जात्त 
आसताति . 
कोंकणी बालगीतं हो प्रकारु नाट्यरूपाने एकडे हाडचो ' आकाशमांटवु ' हो 
कोंकणी भाषेतलो पयलो प्रयत्नु आनि तो सर्वार्थाने यशस्वी जाल्लो हाज्जे श्रेय 
बहुतांशि अरुणा राव हिक्काचि दिवंका जात्ता . 


